

ምሥረታ

የዝዋይ ሐመረ ብርሃን ካህናት ማሰልጠኛ ፍሬ የሆኑት አባ ገብረ ሀና (ቆሞስ) የአባታቸውን የአቡነ ጎርጎርዮስን ፈለግ በመከተል በደብረ ብርሃን በሬ ሀገር አውራጃ ሐመረ ብርሃን መድሃኔዓለም ገዳምን ገድመዋል። በዚህ ላይ ለዚህ ተቋም ምሥረታ ሱታፌ ያላቸው ጥቂት ወንድሞች በአባ ገብረ ሀና ምክንያት ለአገልግሎት መገናኘት ችለዋል። ይህም የበረከት አገልግሎት ጽንሰ ሃሳቡ ፳፻፲ ዓ.ም ተወጥሞ ሥራው በ፳፻፲፩ ዓ.ም ለተጀመረውን የብራና ሥራ ድርጅት መሠረት የጣለ ሆኗል።

ሥያሜ

የጥንታውያን የብራና መጻሕፍት መዝገብ ከሆኑት አንዱ በሆነችው በደብረ ገሪዛን [[ገሪዛን]] የሚል ስያሜ ለመስጠት የተሞከረ ቢሆንም የአቡነ ጎርጎርዮስ የልጅ ልጅ መሆንን የመሻት ዝንባሌ እንዲሁም ለምሥረታው ቁልፍ ሥፍራ የሆነው እና ለኅብረቱ መገናኛ ምክንያት የሆነውን ሐመረ ብርሃን መድሃኔዓለም ገዳም መሠረት በማድረግ ስያሜው ሐመረ ብርሃን ሊሆን ችሏል።

የድርጅቱ ብራና ሥራ ጀማሪ

ሐመረ ብርሃን መድሃኔዓለም ገዳም የበረከት ሥራ ላይ ምስረታውን ያደረገው ይህ መንፈሳዊ ኅብረት ወደ ሰሜን ገዳማት በሚያደርገው መንፈሳዊ ጉዞ ላይ ለዚህ ሥራ ምክንያት ናቸው ተብለው ከሚጠቀሱ ግለሰቦች አንዱ የሆኑትን የአባ ፍቅረ ሚካኤል ዘዋልድባ (አብረንታንት ገዳም ዘቤተ ሚናስን) የትሩፋት ሥራ ውጤት የሆነውን መጽሐፍ በጉዞ ወቅት ለመመልከት ችሏል። እኚ አባት በብራና መጻሕፍት ያሉ ያልተዳረሱ መጻሕፍትን አኃዛዊ ግምታቸው ወደ ሰባ ሺህ የሚጠጉ የሕትመት መጻሕፍትን ለገዳማት በነፃ (ዘነሣክሙ በጸጋ ሀቡ በጸጋ) በሚል መርሕ በግለሰብ ደረጃ ተደራሽ ለማድረግ የቻሉ ታላቅ አባት ናቸው። መጻሕፍቱም ለአበው ዐይን እንዳይጎዳ በቢጫ ወረቀት የታተሙ እና በጉልህ ብዕር (font size) የተዘጋጁ ናቸው። ይህንን የትሩፋት ሥራ የተመለከተው የወንድሞች ኅብረት ስራውን በማድነቅ እነዚህን መጻሕፍት በብራና ተደራሽ እንዲሆኑ በ፳፻፲ ዓ.ም በሃሳብ ደረጃ ተማከረ። ይህም ውጥን ሃሳብ የብራና መጻሕፍቱን ያለ ትርፍ ለማዘጋጀት የኅብረቱ አገልጋዮች የዕረፍት ቀናት ሥራ ለመሆን በቃ ፤ ነገር ግን ስራውን በቅጡ መረዳት የተቻለው ዘግይቶ ነበርና ለስራው ግብአት የሚያገለግሉ ጸሐፊዎች ፤ ለጽሕፈት ሥራ የሚውሉ የፍባል ቆዳዎች፤ እና ሌሎችምን ሥራውን ለመስራት መሰረታዊ የሆኑ ነገሮች አስፈላጊነት በጥቅሉ የድርጅቱን መልክ ቀይሮታል ። ይህም በመሆኑ ሥራው የራሱን የገቢ ምንጭ የሚፈጥርበትን እይታ መመልከት አስፈላጊ ስለነበር <ብራና ለብራና ሥራ > የሚያገለግልበትን ተጓዳኝ ፍኖት መቀየስ የኅብረቱ ተቀዳሚ ተግባር ሆነ። ይህን መሠረት አድርጎ በ ፳፻፲፩ ዓ.ም ጥር ፳፩ ቀን ሃና ማርያም ቤ/ከን አካባቢ በሚገኝ የኪራይ ቤት ከጎንደር አንዳቤት በመጡ አምስት የቁም ጸሐፊዎች ፤ በአንድ ቆዳ አውጧታ እና በአንድ መጻሕፍት አራሚ ሥራውን ከሚያስኬዱት ወንድሞች ጋራ በ10 ሰራተኞች ሥራው ተጀመረ ።

የሥራው ሂደት

በነፃ የመስጠት እቅዱ ሥራው በነበረው የሥራ ጠባይ ሊሳካ ባለመቻሉ ብራናን በቅናሽ ዋጋ ለማድረስ አቀደ። ሥራው በዚህ ሂደት እየቀጠለ ባለበት ወቅት የቆዳ ምርቱን ለማስፋፋት ከተከራየበት ከሃና ማርያም ወደ አቃቂ ሁለት ቦታዎችን በቅደም ተከተል በመከራየት ምርቱን እና ስራውን ማሳደግ ጀመረ። በዚህ ወቅት ከባህልና ቱሪዝም ጋር ለመስራት ጥረት በመደረጉ የአዲስ አበባ ባህል ኪነጥበብና ቱሪዝም ቢሮ ሥራውን አቃቂ ድርስ በመጎብኘት ሥራው የቅርስ ስራ ነው ብሎ በማመኑ መሀል ፒያሳ አሮጌው ፖስታቤት የሚገኘው የቅርስ ቤትን ቁልፍ ጸጉሜ ፫ ፣ ፳፻፲፪ ዓ.ም አስረከቧል። ሐመረ ብርሃን ቁልፉን ተቀብሎ ሕዳር ፯ ቀን ፳፻፲፪ ዓ.ም ሥራውን ጀመረ። ይህም ስፍራ የሥዕል እና የቁም ጽሕፈት ት/ቱን በስልጠና መልክ ለመስጠት የተመቸ በመሆኑ በዘርፉ በቁጥር አነስተኛ የማይባሉ ተማሪዎችን ለማፍራት ተችሏል። በመቀጠልም የቆዳ ዘርፍን እና የቁም ጽሕፈትን ለማስፋፋት በፍቼ እና በደቡብ ጎንደር ሁለት ቅርንጫፎችን በመክፈት ከ40 በላይ ለሆኑ ሠራተኞችን የሥራ እድል በመፍጠር ሥራው ካለበት ፈታኝ ተግዳሮቶች ጋር እዚህ ለመድረስ ችሏል።

የሐመረ ብርሃን ወቅታዊ ገጽታ

ሐመረ ብርሃን የብራና መጻሕፍት ሥራ ድርጅት ዘርፉን ለማሳደግ አስፈላጊ ናቸው ያላቸውን ተግባራት እያከናወነ ይገኛል። ከነዚህም መሐል ቁም ጽሕፈት፣ ብራና ማውጣት እና መሰል ከዘርፉ ጋር ግንኙነት ያላቸው ትምህርቶችን ሥልጠና በመስጠት ላይ ይገኛል። እንዲሁም በጥንታዊ እና ኢትዮጵያዊ ይዘት ያላቸውን ሥዕላት ላይ ትኩረቱን ያደረገ የሥዕል ክፍል በማዋቀር ዘርፉን ለማጎቃቃት እየጣረ ይገኛል። በመሆኑም ሐመረ ብርሃን በዓላማ ፣ በተልእኮ እና በራእይ ያነገባቸውን መማሪያዎች በመያዝ ጉዞውን ቀጥሏል።

ዓላማ

- ❖ ጥንት ቀደምት አባቶቻችን ቀለም በጥብጠው ብራና ዳምጠው ብዕርን ቀርፀው በሐረግ በሥዕል አስጊጠው ይሠሩ የነበረውን የብራና ሥራ ትውፊታዊ ይዘቱን ሳይለቅ የቀደመውን ክብሩን እና ሞገሱን ሳያጓድል ዘመኑ ሊያጎናጽፈው በሚችለው ማጎልበቻ ዕጩት በማጎልበት የብራናን ሥራ ልዕልና እና ክብር ማስቀጠል ።
- ❖ ኢትዮጵያዊ ቀለሙን ሳይዘነጋ ጠቢባን አበው በአእምሮአቸው ምጥቀት በልቡናቸው ትጋት እና መሻት በተገለጠላቸው እውቀት ከልቡናቸው ጓዳ ተሰናድተው በብራናቸው ላይ እንደ ጅረት በፈሰሱ ሀገር በቀል እውቀቶች ላይ ሊመራመሩ ሊዳሰሱ ሊራቀቁ እውቀቱን ህያው አድርገው ሊጠቀሙ እና አዲስ አበርክቶን ማበርከት የሚችሉ ትውልዶችን ማፍራት በተጓዳኝም የምርምርና የልህቀት ማዕከል ማቋቋም ።
- ❖ የብራና ውጤቶች በጊዜ ርዝማኔ የማይጎሳቆሉ፤ ሥነ መልክአቸው የተጠበቀ ፤ሁለንተናቸው በአግባቡ የተሰናዳ ፤እድሜ ጠገብ ጥንትነትን የሚሰብኩ እንዲሁም ትውልዱ የራሱን አሻራ የሚያሳርፍባቸው ዘመን ተሻጋሪ ቅርሶች እንዲሆኑ ማድረግ ።

ተልእኮ

- ❖ በዚህ የሙያ ዘርፍ ያለውን የአስተሳሰብ ውስንነት የተጫነውን ግንዛቤ በማጥፋት የጠራ የአስተሳሰብ ዐውድ መፍጠር
- ❖ የሙያውን ታላቅነት ሊገልጡ የሚችሉ ሥራዎችን ማለትም በመላው ሀገሪቱ ላይ ይህን ሀገር በቀል ሙያ ማሳደግ እና መረከብ ለሚችሉ አካላት ትምህርትና ስልጠናን መስጠት።
- ❖ የአቅም ማጎልበቻ ሥራዎችን በመሥራት ይህን ትልቅ እና የተከበረ የሙያ መስክ እንደ አንድ የሥራ ዘርፍ ሆኖ እንዲገኝ ማበቃት እና ህልውናውን ማስቀጠል ።
- ❖ ከሚመለከታቸው የዘርፉ ባለድርሻ አካላት ጋር አብሮ በመሥራት ዘረፉን ማገዝ እና ማጠንከር ።
- ❖ ለቅርስ ፣ ለአገልግሎት፣ እንዲሁም ለጸሎት የሚሆኑ በሊቃውንት የታረሙ እና ጥራታቸውን የጠበቁ የብራና መጻሕፍትን ለተገልጋዮች ማቅረብ ።

ራእይ

- ❖ በኢትዮጵያ በኢትዮጵያውያን ሊቃውንት የተቃኘ በአይነቱ ልዩ የሆነ ሀገር በቀል ጥበባት እና እውቀቶችን መሠረት ያደረገ ትምህርት ቤት (የእውቀት ማዕከል) መክፈት።
- ❖ ጥራት እና ደረጃውን የጠበቀ እንዲሁም ለብዙ ሰዎች የሥራ እድል መፍጠር የሚችል ሰፊ የተግባረ እድ ውጤቶችን ማምረቻ ማዕከል መገንባት።

ሐመረ ብርሃን የብራና መጻሕፍት ሥራ ድርጅት ባለፉት አራት ዓመታት ከብራና መጻሕፍት ሥራ በተጓዳኝ ከጥንታዊ የብራና ቅጂ በማስተርጎም ላሐ ማርያም ወሰቆቃው ድንግል የተሰኘ መጽሐፍን ለሕትመት ማብቃት ችሏል። << ንግባእኬ ኀበ ጥንተ ነገር >> በሚል መርሕ ያባቶቹን ጥበብ ለማስቀጠል የተነሣው ሐመረ ብርሃን የብራና መጻሕፍት ሥራ ድርጅት ቢታገዝ እና ባለ ድርሻ አካላት የበኩላቸውን አስተዋጾ ቢያደርጉ ዘርፉን ከዚህ በተሻለ ቁመና ላይ መገኘት ይችላል የሚል ተስፋ አለው።